

महाराष्ट्र राज्य विद्युत वितरण कंपनीच्या नव्याने
स्थापन होणाऱ्या प्रादेशिक संचालकांच्या
पदांपैकी २ पदांवर भारतीय प्रशासन सेवेतील
अधिकाऱ्यांची नियुक्ती करणेबाबत.

महाराष्ट्र शासन
उद्योग, ऊर्जा व कामगार विभाग
शासन निर्णय क्र. नियुक्ती-२०१६/प्र.क्र.३५२/ऊर्जा-२
मंत्रालय, मुंबई-४०० ०३२,
दिनांक : २८ सप्टेंबर, २०१६

प्रस्तावना :-

राज्यातील वीज वितरण व्यवस्था सुरळीत व परिणामकारकरित्या रहावी यासाठी आवश्यक त्या उपाययोजना करण्याची जबाबदारी ऊर्जा विभागाच्या अधिपत्याखाली महावितरणची आहे. याकरिता राज्य, विभाग, जिल्हा व तालुका स्तरावर महाराष्ट्र राज्य वीज वितरण कंपनीमार्फत यंत्रणा उभारण्यात आली असून त्याचेवर क्षेत्रीय स्तरावरील व्यापक कामकाजाची जबाबदारी सोपविण्यात आली आहे. ऊर्जा क्षेत्रांतर्गत महाराष्ट्र राज्य वीज वितरण कंपनीतर्फे खालील दर्शविल्याप्रमाणे महत्वाचे कामकाज पार पाडण्यात येत आहे :-

- (१) कृषी क्षेत्रामध्ये शेतीपंपांना शाश्वत वीजपुरवठा करणे.
- (२) सौर कृषिपंपांची जोडणी व प्रसार करून त्यांचा परिणामकारक वापर करणे.
- (३) वीज कायदा, २००३ नुसार आलेल्या नवीन जबाबदाऱ्या पार पाडणे.
- (४) वीजचोरी व वितरण हानी यांचे प्रमाण कमी करण्यासाठी प्रयत्न करणे.
- (५) वीज वितरणाचे जाळे अधिक व्यापक स्वरूपात उभे करणे व त्यासाठी स्थापित क्षमतेत वृद्धी करणे.

महाराष्ट्र राज्य वीज वितरण कंपनीमार्फत १६ परिमंडळाच्या अधीनस्त क्षेत्रीय स्तरावरील कामकाज हाताळण्यात येत आहे. एकूण ७५,००० कर्मचारी व २.४० कोटी ग्राहक असे व्यापक कामकाज असलेल्या विद्युत वितरण क्षेत्रामध्ये कोणत्याही वेळी अखंडित वीजपुरवठा करण्याचे ध्येय साध्य होण्यासाठी क्षेत्रीय स्तरावर अधिक परिणामकारक यंत्रणा निर्माण व्हावी, या उद्देशाने महाराष्ट्र राज्य विद्युत वितरण कंपनी मर्यादित यांच्या स्वीकृती ठराव क्र. ६६८, दिनांक ३०.०६.२०१६ आणि महाराष्ट्र राज्य विद्युत सूत्रधारी कंपनी मर्यादित यांचा स्वीकृती ठराव क्र. ५५२, दिनांक ०१.०६.२०१६ अन्वये खालील नमूद चार प्रादेशिक कार्यालये स्थापन करण्यास मान्यता देण्यात आली आहे. सदर कार्यालयांच्या प्रमुख पदावर प्रादेशिक संचालक/ सह व्यवस्थापकीय संचालक राहतील. महावितरण कंपनीने ही पदे तीन वर्षाकरीता सरळसेवेने कंत्राटी पद्धतीने अथवा भारतीय प्रशासकीय सेवेतील अधिकाऱ्यांद्वारा प्रतिनियुक्तीने भरण्याचे ठरविले आहे.

प्रादेशिक संचालक /सह व्यवस्थापकीय संचालक यांचे अधिकार क्षेत्र व मुख्यालय खालील प्रमाणे राहील:-

अ.क्र.	प्रादेशिक कार्यालयाचे नांव	प्रादेशिक कार्यालयाचे मुख्यालय	प्रादेशिक कार्यालयाच्या अधिपत्याखालील परिमंडळे
१	कोकण	कल्याण/ मुंबई	भांडूप, नाशिक, कल्याण व रत्नागिरी
२	पुणे	पुणे	पुणे, बारामती व कोल्हापूर
३	औरंगाबाद	औरंगाबाद	औरंगाबाद, लातूर, नांदेड व जळगाव
४	नागपूर	नागपूर	नागपूर, चंद्रपूर, गोंदिया, अकोला व अमरावती

महावितरण कंपनीने महाराष्ट्रभर पसरलेल्या कार्यकारी यंत्रणेवर जवळून देखरेख ठेवण्याकरीता आणि क्षेत्रीय स्तरावर परिणामकारक पर्यवेक्षकीय यंत्रणा उभारण्यासाठी वरील प्रादेशिक कार्यालये स्थापन करण्याचे ठरविले आहे. सेवेची उच्चश्रेणी राखणे, वसूलीची प्रक्रिया आणि वीज चोरीवरील नियंत्रण याकरिता प्रादेशिक कार्यालये निर्माण करण्याची संकल्पना विकसित केली आहे. महावितरण कंपनीच्या आस्थापनेवरील ४ प्रादेशिक संचालक / सह व्यवस्थापकीय संचालकांच्या पदांपैकी २ पदे भारतीय प्रशासन सेवेतील अधिकाऱ्यांमधून भरण्याचा निर्णय घेण्यात आला आहे. त्याकरिता महाराष्ट्र राज्य वीज वितरण कंपनी मर्या. च्या विनंतीनुसार उप सचिव /सह सचिव श्रेणीतील भारतीय प्रशासकीय सेवेतील दोन अधिकाऱ्यांची नियुक्ती कल्याण/मुंबई आणि औरंगाबाद येथील प्रादेशिक संचालक / सह व्यवस्थापकीय संचालक पदांवर करण्याची बाब शासनाच्या विचाराधीन होती. त्याअनुषंगाने पुढील प्रमाणे निर्णय घेण्यात येत आहे :-

शासन निर्णय :-

१) महावितरण कंपनीच्या आस्थापनेवरील चार (४) प्रादेशिक संचालक / सह व्यवस्थापकीय संचालकांच्या पदांपैकी प्रादेशिक संचालक/सह व्यवस्थापकीय संचालक, कल्याण/मुंबई व प्रादेशिक संचालक/सह व्यवस्थापकीय संचालक, औरंगाबाद ही दोन (२) पदे भारतीय प्रशासन सेवेतील अधिकाऱ्यांमधून भरण्यात येतील.

२) प्रादेशिक संचालक / सहव्यवस्थापकीय संचालक या पदावर कनिष्ठ प्रशासकीय स्तर (उपसचिव दर्जा) वेतन बॅंड १५,६००-३९,१००, ग्रेड वेतन रु. ७,६०० किंवा निवड श्रेणी (सह सचिव दर्जा) वेतन बॅंड ३७,४०० - ६७,००० , ग्रेड वेतन रु. ८,७०० या वेतनश्रेणीमधील भा.प्र.से अधिकारी याची नेमणूक करण्यात येईल. सदर नेमणुकीसाठी महाराष्ट्र नागरी सेवा (पदग्रहण अवधी, स्वीयेतर सेवा, निलंबन, बडतर्फी व सेवेतून काढून टाकणे यांच्या काळातील प्रदाने नियम, १९८१ मधील नियम, ४० परिशिष्ट २ आणि ३मधील तरतुदी लागू राहतील.

३) प्रादेशिक संचालक /सह व्यवस्थापकीय संचालक हे महावितरणच्या क्षेत्रीय यंत्रणेचे प्रमुख म्हणून काम पाहतील व त्याचप्रमाणे प्रशासकीय, अर्थविषयक व ऊर्जाविषयक बाबींवर अध्यक्ष व

व्यवस्थापकीय संचालक, महावितरण यांच्या निर्देशानुसार नियंत्रण ठेवतील. कल्याण/मुंबई व औरंगाबाद येथील भा.प्र.से. संवर्गातील प्रादेशिक संचालक / सह व्यवस्थापकीय संचालक पदावरील अधिकारी कामकाजाच्या बाबतीत अध्यक्ष व व्यवस्थापकीय संचालक, महावितरण यांना थेट अहवाल सादर करतील.

४) प्रादेशिक संचालक /सह व्यवस्थापकीय संचालकांच्या कामांचे व मनुष्यबळाच्या पुनर्वाटपाचे अधिकार अध्यक्ष व व्यवस्थापकीय संचालक, महावितरण यांना राहतील. संबंधित भा.प्र.से. अधिकाऱ्यांना त्यांच्या अधिकार क्षेत्रात कार्यरत अधीक्षक अभियंता दर्जापर्यंतच्या अधिकाऱ्यांबाबत शिस्तभंग विषयक व विभागांतर्गत बदलीचे अधिकार आणि क्षेत्रीय कार्यालयातील मुख्य अभियंता स्तरावरील अधिकाऱ्यांपेक्षा अधिक तथापि मुख्य कार्यालयातील संचालक यांच्या पेक्षा कमी असे आर्थिक अधिकार महावितरण कंपनीमार्फत स्वतंत्र आदेश निर्गमित करून प्रदान करण्यात येतील.

५) सदर भा.प्र.से. अधिकाऱ्यांचे गोपनीय अहवालांबाबत अध्यक्ष व व्यवस्थापकीय संचालक हे प्रतिवेदन अधिकारी राहतील व सचिव (ऊर्जा) हे पुनर्विलोकन अधिकारी राहतील.

६) प्रादेशिक संचालक /सह व्यवस्थापकीय संचालक यांची मुख्य कामे खालीलप्रमाणे राहतील :-

१. क्षेत्रीय स्तरावरील सर्व अधिकाऱ्यांच्या कामकाजावर पर्यवेक्षण ठेवणे व समन्वय साधणे.
२. अध्यक्ष व व्यवस्थापकीय संचालक यांच्या पर्यवेक्षणाखाली राज्य शासन व महावितरणच्या योजनांची प्रभावीपणे अंमलबजावणी करणे.
३. ऊर्जा क्षेत्रातील वितरण हानी कमी करून वसुली वाढविणे यासंदर्भातील एकत्रित उपाययोजना करणे.

५. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६०९२९१०५९०८४६१० असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशावरून व नावाने,

(भि. य. मंता)

उप सचिव, महाराष्ट्र शासन

प्रत,

- १) मा. राज्यपाल यांचे सचिव
- २) मा. मुख्यमंत्री यांचे प्रधान सचिव
- ३) मा. मंत्री, ऊर्जा, नवीन व नवीकरणीय ऊर्जा यांचे खाजगी सचिव

- ४) मा. राज्यमंत्री, ऊर्जा यांचे खाजगी सचिव
- ५) मा. मुख्य सचिव, मंत्रालय, मुंबई
- ६) प्रधान सचिव (सेवा), सामान्य प्रशासन विभाग, मंत्रालय, मुंबई ४०० ०३२.
- ७) सचिव (ऊर्जा), उद्योग, ऊर्जा व कामगार विभाग, मंत्रालय, मुंबई
- ८) अध्यक्ष व व्यवस्थापकीय संचालक, महाराष्ट्र राज्य विद्युत वितरण कंपनी मर्या., प्रकाशगड, वांद्रे (पूर्व), मुंबई ४०० ०५१
- ९) अध्यक्ष व व्यवस्थापकीय संचालक, महाराष्ट्र राज्य विद्युत निर्मिती कंपनी मर्या., प्रकाशगड, वांद्रे (पूर्व), मुंबई ४०० ०५१
- १०) अध्यक्ष व व्यवस्थापकीय संचालक, महाराष्ट्र राज्य विद्युत पारेषण कंपनी मर्या., प्रकाशगंगा, वांद्रे (पूर्व), मुंबई ४०० ०५१
- ११) महासंचालक, महाराष्ट्र ऊर्जा विकास अभिकरण, से. नं. १९१ फेज-१, म्हाडा वाणिज्य संकुल, दुसरा मजला, त्रिदल नगर समोर, येरवडा, पुणे ४११ ००६
- १२) निवडनस्ती- ऊर्जा-२.